

ನಿತ್ಯ ಕಲ್ಯಾಣ : ೩ನೇ ದಿನದ ಕಾರ್ಯಕ್ರಮ

ಚಿತ್ರದುರ್ಗ ಆ. 10 - ಸಾಮಾಜಿಕ ಕ್ಷೇತ್ರದಲ್ಲಿ ಹಿನ್ನಡೆ ಆಗುತ್ತಿರುವುದಕ್ಕೆ ಮುಖ್ಯ ಕಾರಣ ಜಾತಿವಾದ. ಜಾತಿವಾದ ಎಲ್ಲಿರುತ್ತದೆಯೋ ಅಲ್ಲಿ ಅಸ್ಪೃಶ್ಯತೆ ತಾಂಡವವಾಡುತ್ತದೆ ಎಂದು ಡಾ. ಶಿವಮೂರ್ತಿ ಮುರುಘಾ ಶರಣರು ಅಭಿಪ್ರಾಯಪಟ್ಟರು.

ನಗರದ ಐಯುಡಿಪಿ ಬಡಾವಣೆಯ ಆರ್. ಮೂರ್ತಿ, ಅಧ್ಯಕ್ಷರು ಉಪ್ಪಾರ ಸಮಾಜ ಇವರ ಮನೆಯಲ್ಲಿ ಆಯೋಜಿಸಲಾಗಿದ್ದ ನಿತ್ಯ ಕಲ್ಯಾಣ 3ನೇ ದಿನದ ಕಾರ್ಯಕ್ರಮದ ದಿವ್ಯಸಾನ್ನಿಧ್ಯ ವಹಿಸಿ ಸಾಮಾಜಿಕ ಸಾಮರಸ್ಯಕ್ಕೆ ಎದುರಾಗುವ ಅಡಚಣೆಗಳೇನು? ವಿಷಯ ಚಿಂತನ ಮಾಡಿದ ಶ್ರೀಗಳು, ಜೀವಪರವಾದ ಕಾಳಜಿಗಳು ಮೂಲೆಗುಂಪಾಗಿದ್ದವು. ಅಮಾನವೀಯ ಸಂದರ್ಭಗಳನ್ನು ಇತಿಹಾಸದ ಮೂಲಕ ನೋಡಿದೇವೆ. 2500 ವರ್ಷಗಳ ಹಿಂದಕ್ಕೆ ಸಾಗಿದರೆ ಗೌತಮನಾಗಿ, ಬುದ್ಧ ಪ್ರಬುದ್ಧನಾಗಿ ಎದ್ದುಬಂದು ಅಮಾನವೀಯ ಆಚರಣೆಗಳನ್ನು ನಿವಾರಣೆ ಮಾಡುವ ನಿಟ್ಟಿನಲ್ಲಿ ಜಾಗೃತಿ ಉಂಟುಮಾಡಿದ. ಅವನ ಕಾಲದಲ್ಲಿ ಅಮಾನವೀಯ ಆಚರಣೆಗಳು ನಡೆಯುತ್ತಿದ್ದವು. ಅದನ್ನು ನಿಲ್ಲಿಸುವ ಪ್ರಯತ್ನ ನಡೆಯಿತು. ಇತಿಹಾಸದ ಕಾಲಘಟ್ಟದಲ್ಲಿ ಧರ್ಮಗಳ ಹೆಸರಿನಲ್ಲಿ ನಡೆಯುತ್ತಿದ್ದ ಹಿಂಸೆಯ ರುದ್ರನರ್ತನವನ್ನು ಅಹಿಂಸೆಯನ್ನಾಗಿ ಮಹಾವೀರ ಪರಿವರ್ತಿಸಿದರು. ಏಸುಕ್ರಿಸ್ತನು ಬಂದಾಗ ಪರಿತ್ಯಕ್ತರ ಮೇಲೆ ದೌರ್ಜನ್ಯ ನಡೆಯುತ್ತಿದ್ದವು. ಅದನ್ನು ತಡೆಯುವ ಪ್ರಯತ್ನ ಮಾಡಿದ ಏಸು ಜಾಗತಿಕವಾದ ಪ್ರೀತಿಯನ್ನು ಹೇಳಿಕೊಟ್ಟರು ಎಂದರು.

ನಿತ್ಯ ಕಲ್ಯಾಣ ಧ್ಯಾನ, ಪೂಜೆ, ಪ್ರಾರ್ಥನೆಗೆ ಸಮಾನ. ಇದಕ್ಕೆ ಸತ್ಪುರುಷರು ಶ್ರಮಿಸಿದ್ದಾರೆ. ಸಾಕ್ರೆಟಿಸ್ ಎಂಬ ತತ್ತ್ವಜ್ಞಾನಿ ಸಾಮಾಜಿಕ ಪರಿಕಲ್ಪನೆಯಲ್ಲಿ ಜಾಗೃತಿ ಮೂಡಿಸಿದ. 12ನೇ ಶತಮಾನದಲ್ಲಿ ಜಾತಿ ಜಾತಿಗಳಲ್ಲಿ ಕಲಹ ನಡೆಯುತ್ತಿತ್ತು. ಅಸಮಾನತೆ ಎದ್ದು ಕಾಣುತ್ತಿತ್ತು. ಪುರುಷ ಪ್ರಧಾನವಾದ ಸಮಾಜದಲ್ಲಿ ಮಹಿಳೆಯರಿಗೆ ಸ್ಥಾನಮಾನ ಕೊಟ್ಟಿರಲಿಲ್ಲ. ಬಸವಣ್ಣ ಚಿಕ್ಕ ವಯಸ್ಸಿನಲ್ಲಿ ಸ್ತ್ರೀಪರವಾದ ಧ್ವನಿ ಎತ್ತಿದ. ತನ್ನ ಸಹೋದರಿ ಅಕ್ಕನಾಗಮ್ಮನಿಗೆ ದೀಕ್ಷೆ ಕೊಡಬೇಕೆಂಬ ಧ್ವನಿ ಎತ್ತಿದ. ಇಂದು ಸಭೆ ಸಮಾರಂಭಗಳಲ್ಲಿ ಹೆಣ್ಣು ಮಕ್ಕಳು ಭಾಗವಹಿಸುತ್ತಿದ್ದಾರೆ ಎಂದರೆ ಅದಕ್ಕೆ ಬಸವಣ್ಣ ಕಾರಣ. ಅಂಬೇಡ್ಕರ್‌ರು ನಾವು ಸ್ವಾಭಿಮಾನದ ಬದುಕನ್ನು ನಡೆಸಬೇಕೆಂದು ಕರೆಕೊಟ್ಟರು. ನಮಗೆ ಹಣಕ್ಕಿಂತಲೂ ಶಿಕ್ಷಣ ಬೇಕಿದೆ. ದಲಿತ ವರ್ಗ ಶಿಕ್ಷಣ ವಂಚಿತವಾದ ಸಂದರ್ಭದಲ್ಲಿ ಅವರು ಶಿಕ್ಷಣ ಎಂಬ ಕ್ರಾಂತಿ ಮಾಡಬೇಕು ಎಂದರು. ನಮಗೆ ನಿಜವಾದ ಸ್ವಾತಂತ್ರ್ಯ ಬರುವುದು ದಲಿತರಿಗೆ, ಶೋಷಿತರಿಗೆ ಸಮಾನ ಸಿಕ್ಕಾಗ ಸ್ವಾಭಿಮಾನದ ಸ್ವಾತಂತ್ರ್ಯ ಸಿಗುತ್ತದೆ. ಬಸವಣ್ಣನವರು ಸಾಮಾಜಿಕ ಸಮಾನತೆ ತರುತ್ತಾರೆ. ಸರ್ವ ಜನಾಂಗಗಳನ್ನು ಒಗ್ಗೂಡಿಸಿ ಅವರಲ್ಲಿ ಆಶಾವಾದ ಹುಟ್ಟಿಸಿ ಬದುಕಿಗೆ ಭರವಸೆ ತುಂಬಿದರು. ಅಂಗದ ಮೇಲೆ ಲಿಂಗವನ್ನು ಕಟ್ಟಿಕೊಂಡು ನಾವು ದೇವಾಲಯವಾಗೋಣ ಎಂದರು. ನಮ್ಮದು ಜೀವಾಲಯ ಸಂಸ್ಕೃತಿ. ದೇವಾಲಯ ಸಂಸ್ಕೃತಿ ಜಡಸಂಸ್ಕೃತಿಯಾದರೆ ಬಸವಾದಿ ಶರಣರು ಜೀವಾಲಯ ಸಂಸ್ಕೃತಿ. ಸಾಮಾಜಿಕ ಕ್ಷೇತ್ರದಲ್ಲಿ ಹಿನ್ನಡೆ ಆಗುತ್ತಿರುವುದಕ್ಕೆ ಮುಖ್ಯ ಕಾರಣ ಜಾತಿವಾದ. ಜಾತಿವಾದ ಎಲ್ಲಿರುತ್ತದೆಯೋ ಅಲ್ಲಿ ಅಸ್ಪೃಶ್ಯತೆ ಇರುತ್ತದೆ. ಗಾಂಧೀಜಿಯವರು ಅಸ್ಪೃಶ್ಯತೆಯನ್ನು ಅಪರಾಧ ಎಂದರು. ಜಾತಿವಾದ ಇಂದಿಗೂ ಸಮಾಜದಲ್ಲಿ ಜೀವಂತವಾಗಿದೆ.

ಅಸ್ಪೃಶ್ಯತೆ ವಿರುದ್ಧ ಹೋರಾಡಲು ಎಂಟೆದೆ ಬೇಕು. ಇಂದು ಅಸ್ಪೃಶ್ಯತೆ ನಿವಾರಣೆಯಾಗಬೇಕಿದೆ. 12ನೇ ಶತಮಾನದ ನಂತರ ಬಸವಣ್ಣನವರ ಚಿಂತನೆಗಳು ಮುರುಘಾಮರದಲ್ಲಿ ಅನುಷ್ಠಾನಗೊಂಡಿವೆ. ಜಾತಿ ವಾದ ಹೋಗಬೇಕು, ಜಾತ್ಯತೀತ ವಾದ ಉಳಿಯಬೇಕಿದೆ. ಸಾಮಾಜಿಕ ಕ್ಷೇತ್ರದಲ್ಲಿ ಜಾತಿ ವಾದ ಧಾರ್ಮಿಕ ಕ್ಷೇತ್ರದಲ್ಲಿ ಮೂಲಭೂತ ವಾದ ಇದೆ. ಎಲ್ಲ ದಾರ್ಶನಿಕರು ಮೂಲಭೂತವಾದದ ವಿರುದ್ಧ ಹೋರಾಡಿದರು. ಇನ್ನೊಂದು ಅಡಚಣೆ ಎಂದರೆ ಪ್ರತ್ಯೇಕತಾ ವಾದ. ಇದು ಸಾಮಾಜಿಕ ಬೆಳವಣಿಗೆಗೆ ದೊಡ್ಡ ಪೆಟ್ಟು. ಜಾತಿವಾದ, ಮೂಲಭೂತವಾದ ಮತ್ತು ಪ್ರತ್ಯೇಕತಾ ವಾದ ಬಗ್ಗೆ ಜಾಗೃತಿ ಮೂಡಿಸಬೇಕಿದೆ ಎಂದು ಹೇಳಿದರು.

ಸಮ್ಮುಖ ವಹಿಸಿದ್ದ ಬಸವಭೂಷಣ ಸ್ವಾಮಿಗಳು ಮಾತನಾಡಿ, 12ನೇ ಶತಮಾನದಲ್ಲಿ ನಿತ್ಯವೂ ಅನುಭವಗೊಂಡಿ ನಡೆಯುತ್ತಿತ್ತು. ಕಾಯಕದ ಅನುಭವ. ಕಾಯಕದವರಿಗೆ ಮಾತ್ರ ಅಲ್ಲಿಗೆ ಪ್ರವೇಶವಿತ್ತು. ಹಾಗೆಯೇ 21ನೇ ಶತಮಾನದಲ್ಲಿ ಅದನ್ನು ಜಾರಿಗೆ ತಂದವರು ಮುರುಘಾ ಶರಣರು. ಹೊರರಾಷ್ಟ್ರಗಳಲ್ಲಿಯೂ ಬಸವಾದಿ ಶರಣರ ಸಂದೇಶವನ್ನು ಕೊಟ್ಟವರು ಮುರುಘಾ ಶರಣರು. ಭಾರತ ದೇಶ ಹಲವಾರು ಸಂಸ್ಕೃತಿಗಳನ್ನು ಹೊಂದಿದೆ. ಇತರೆ ಸಂಸ್ಕೃತಿಯನ್ನು ನಾವು ಗೌರವಿಸಬೇಕು. ಯಾವುದೇ ಸಿದ್ಧಾಂತವಿರಲಿ ಅದನ್ನು ಮುಕ್ತಕಂಠದಿಂದ ಒಪ್ಪಿಕೊಳ್ಳಬೇಕು. ಮೂಲಭೂತವಾದ ಸಾಮಾಜಿಕ ಸಾಮರಸ್ಯವನ್ನು ಹಾಳು ಮಾಡುತ್ತದೆ. ನಾವಿಂದು ಆಡಂಬರದ ಹಿಂದೆ ಸಾಗುತ್ತಿರುವುದು ವಿಷಾದನೀಯ. ನಾವು ಸಾಮರಸ್ಯದ ಬದುಕನ್ನು ಕಟ್ಟಿಕೊಳ್ಳಬೇಕು ಎಂದರು.

ಶ್ರೀ ಬಸವ ರಮಾನಂದ ಸ್ವಾಮಿಗಳು ಸಮ್ಮುಖ ವಹಿಸಿದ್ದರು. ಮೂರ್ತಿ ಅಧ್ಯಕ್ಷತೆ ವಹಿಸಿದ್ದರು. ಶ್ರೀ ಬಸವ ನಾಗಿದೇವ ಸ್ವಾಮಿಗಳು, ಕೆಹೆಚ್‌ಬಿ ಸಂಘದ ಅಧ್ಯಕ್ಷ ನರೇಂದ್ರಪ್ಪ, ಕಾರ್ಯದರ್ಶಿ ಮಲ್ಲಿಕಾರ್ಜುನಪ್ಪ, ಡಾ. ವಿಶ್ವನಾಥ್, ಜಿಲ್ಲಾ ಆಯುಷ್ ಅಧಿಕಾರಿಗಳು, ನಿವೃತ್ತ ಡಿವೈಎಸ್ಸಿ ನಾಗರಾಜಪ್ಪ ಭಾಗವಹಿಸಿದ್ದರು.

ಜಮುರಾ ಕಲಾವಿದರು ಪ್ರಾರ್ಥಿಸಿದರು. ಉಪ್ಪಾರಸಂಘದ ರಾಜ್ಯ ವಕ್ತಾರ ಎಂ.ಪಿ. ಶಂಕರ್ ಸ್ವಾಗತಿಸಿದರು. ನಾಗರಾಜಪ್ಪ ನಿರೂಪಿಸಿದರು.



